

# NISĠET ARTNA

PUBBLIKAZZJONI MAHRUĠA MIS-SEGRETARJAT TAL-BIEDJA, SAJD U DRITTIJET TAL-ANIMALI

5 SERVIZZ T' EMERĠENZA GĦAL ANIMALI MIDRUBA F'RZIEZET

9 INVESTIMENT TA' NOFS MILJUN EWRO F'VETTURI U INĠEJNI AGRIKOLI

19 GĦAJNUNIET FINANZJARJI

# IL-WERREJ



## L-EDITORJAL

Gheziez Qarrejja,

Iż-żmien għaddej u ma jistenna lil hadd! Ftit tal-ġranet ilu konna għadna qegħdin niċcelebraw il-festa tal-Milied, u f'daqqa waħda wasalna biex niċcelebraw festa kbira oħra: tal-Għid il-Kbir.

Nistgħu ngħidu wkoll illi ninsabu fi stagun ieħor, ir-Rebbiegħa. Minn ċkunitna tgħallimna li dan l-istagun jagħti l-ħajja lil diversi siġar u fjuri, u l-kampanja tibda tinkesa bil-ġmiel ta' lwien differenti. F'dan iż-żmien sabiħ, wiehed jippreferi joħroġ igawdi l-kampanja ta' madwarna biex naqtgħu ftit mill-ġenn u r-rutina li jkollna fil-ħajja ta' kuljum. Importanti li nhegġu lil xulxin biex nibzġu għall-ambjent u dejjem innaddfu warajna. B'hekk mhux biss inkunu nistgħu ngawdu n-natura aħna, imma nħalluha hekk ukoll għal ta' warajna.

Bħal dejjem, f'din il-ħarġa hejjejna diversi artikli interessanti, fosthom artiklu rigward tip ta' għajnuniet finanzjarji, dwar il-pjanta tal-galletti, l-għajduti ta' qabilna li jkomplu jiġu analizzati, niskopru xi kappelli li għandna fil-kampanja Maltija, kif ukoll ir-rokna tar-riċetta u tat-tfal illi ma jonqsux. Ċerti li din il-ħarġa wkoll se tintlaqa' tajjeb u se sservi ta' ħolqa oħra bejnietna.

Tislijiet

**Ramona Borg**

## NISĠET ARTNA

Pubblikazzjoni maħruġa mis-Segretarjat għall-Biedja, Sajd u Drittijiet tal-Animali

### Taqsimi Festi Rurali

Ċentru ta' Riċerka u Żvilupp L-Għammieri, Triq L-Ingiered Il-Marsa, MRS 3303



Ritratt mehud minn Ian Noel Pace

© Segretarjat Parlamentari għall-Biedja, Sajd u Drittijiet tal-Animali

### Kordinatriċi

Stephanie Bonello

### Editur

Ramona Borg

### Kontributori

Arnold Sciberras  
Claire Cauchi  
David Bartolo  
Dennis Sciberras  
Jeffrey Sciberras  
Malcolm Borg  
Malcolm Vassallo  
Maria Sammut

Marisa Debono  
Martin Matthew Farrugia  
Patrick Gauci  
Philip Aquilina  
Philip Camilleri  
Sarah Borg  
Stefani Cachia

### Gari tal-provi

Christopher Bonnici

Disinn



# PRESIDENZA U AKTAR INVESTIMENT

**RODERICK GALDES**

IS-SEGRETARJU PARLAMENTARI GHALL-BIEDJA,  
SAJD U DRITTIJJIET TAL-ANIMALI



Wasal Marzu u miegħu għaddew l-ewwel tliet xhur tas-sena. Tliet xhur b'hidma kontinwa fis-Segretarjat.

Issa li Malta tinsab fil-Presidenza tal-Kunsill tal-Unjoni Ewropea, kemm il-hidma kif ukoll ir-responsabbiltà żdiedu sew. Ninsabu f'mument fejn Malta b'hala pajjiż membru fl-Unjoni Ewropea jista' jpoġġi fuq l-aġenda tal-Unjoni Ewropea dawk is-sugġetti li fil-fehma tagħna għandhom jingħataw aktar importanza.

Bħalma sejrjn taraw fil-paġni ta' din ir-rivista, kelli hafna laqgħat u impenji oħra relatati mal-Presidenza Maltija fosthom l-International Green Week fejn attendejt għal diversi laqgħat u konferenzi ma' ministri. Iżda minkejja kollox, ix-xogħol lokali ma waqafx ukoll.

Fil-fatt, wara li konna habbarna l-iskema Animal Welfare Fund, issa qassamna l-għotjiet lil tmien entitajiet mhux governattivi sabiex inkunu nistgħu ngħinuhom fil-hidma tagħhom.

Investejna wkoll 530,000 ewro f'vetturi u makkinarji agrikoli godda għall-użu tad-Dipartimenti u d-Direttorati tas-Segretarjat sabiex dawn ikollhom l-ghodda neċessarja biex ikunu jistgħu jaħdmu. L-iskop wara dan l-investiment kien illi nżommu qrib iċ-ċittadin, u ovvjament biex tkun viċin iċ-ċittadin irid ikollok l-ghodda biex tkun tista' taħdem. Bis-saħħa ta' dan l-investiment ser inkunu qegħdin naġevolaw is-setturi tal-Biedja u tas-Sajd.

Rajna wkoll kif issa l-Isptar tal-Animali qieghed joffri l-opportunità biex isiru interventi kirurġiċi tal-katarretti. Din hija l-ewwel darba li qegħdin isiru dawn it-tip ta' interventi f'Malta. Qabel, is-sidien tal-animali li kien

ikollhom bżonn dan it-tip ta' intervent, kien ikollhom isiefru barra minn xtutna!

Fil-bidu ta' Jannar tas-sena l-ġdida, fil-Parlament, għaddejna liġi li tagħti protezzjoni lill-klieb tal-Pulizija li jkunu taw servizz lill-istat fil-hidma tal-Korp fil-ġlieda kontra l-kriminalità wara li dawn ikunu ġew irtirati mis-servizz minhabba l-età. Dan għamilnieh sabiex inkomplunsaħħu d-drittijiet tal-animali f'pajjiżna.

Ta' min isemmi wkoll l-investiment li sar fil-Biċċerija Pubblika. Sal-aħħar ta' din il-legislatura, l-ammont totali f'investiment fil-Biċċerija Pubblika se jlaħhaq il-hames miljun ewro! Saru xogħlijiet estensivi fuq partijiet differenti fil-kumplex, u dan sar sabiex il-Biċċerija Pubblika tilhaq l-istandards neċessarji ta' igene u prattiċi tajba.

Dawn huma ftit mill-inizjattivi tagħna b'hala Segretarjat f'dawn l-aħħar tliet xhur. Issa li wasalna fl-aħħar sena tal-legislatura nistgħu nħarsu lura u naraw il-kisbiet u l-miri li rnexxielna nilhqu. Iżda meta nħarsu lura nindunaw ukoll illi l-hidma ma tistax tieqaf, anzi trid tkompli aktar sabiex inkunu nistgħu naraw aktar riżultati.

*Roderick Galdes.*

## SKEMA TA' FROTT U HAXIX FL-ISKEJJEL

Sa minn meta twaqqfet l-Iskema ta' Frott u Haxix fl-Iskejjel, f'Jannar tal-2010, l-għan ewlieni tagħha kien dejjem biex jiżdied il-konsum ta' frott u haxix fost it-tfal sa minn età żgħira. Dan bil-ħsieb illi tittrawwem fost it-tfal kultura ta' dieta bilanċjata u għajxien aħjar.

Permezz ta' din l-iskema t-tfal kollha jingħataw b'xejn porzjon ta' frott jew haxix darba fil-ġimgħa wara li l-ġenituri jew il-gwardjani tagħhom ikunu ffirmaw il-formola tal-kunsens. Il-frott u l-haxix illi dawn it-tfal jingħataw jinkludu bettieħ, dullieġħ, għeneb, klementini, mandolin, frawli, tuffieħ, ħass, tadam żgħir (cherry tomatoes) u ful.

Matul is-sena skolastika attwali (2016-2017) qegħdin jipparteċipaw mija u ħamsa u tletin (135) skola madwar Malta u Ghawdex. Din l-iskema ma tiqafx mat-tmiem tas-sena skolastika iżda tibqa' għaddejja wkoll fil-perjodu tas-sajf, fejn il-prodotti jitqassmu anke matul il-programm edukattiv "Skolasajf".

Apparti t-tqassim ta' dawn il-prodotti agrikoli, din l-iskema tiffinanzja wkoll miżuri oħrajn illi l-għan ewlieni tagħhom hu ta' aktar edukazzjoni u għarfien dwar is-settur agrikolu, dwar ix-xogħol tal-biedja u dwar l-importanza ta' dieta bilanċjata. Dawn il-miżuri jinkludu kemm ħarġiet edukattivi, kif ukoll it-tqassim ta' prodotti promozzjonali bl-emblema uffiċjali tal-iskema, bħal pereżempju kalendarji bir-riċetti, "lunchboxes", "bookmarks", "pencil cases", rigi u flixken fost affarijiet oħra.

Mis-sena skolastika li jmiss (2017-2018) 'il-quddiem, l-Iskema tal-Frott u l-Haxix ser tingħaqad ma' dik tal-halib u se tibda tissejjaħ Skema Ġdida Għall-Iskejjel. L-għan aħhari ta' din l-iskema l-ġdida huwa li nkomplu nrawmu din il-kultura, billi ninkoraġġixxu anke l-konsum ta' prodotti tal-halib. Sal-lum, it-tqassim tal-halib kien isir taħt skema separata.

Taħt din l-iskema l-ġdida ser jitqassam ħass, tadam żgħir (cherry tomatoes), ħjar u karrotti żgħar, bettieħ, dullieġħ, klementini, mandolin, tuffieħ, frawli, għajnbaqar u banana. Flimkien ma' dan, ser jitqassmu sa massimu ta' ħames porzjonijiet fil-ġimgħa ta' halib, yoghurt, u ġobon. Ir-rata tal-għajnuna li ser jingħataw l-iskejjel ser tkun iktar minn dik li kienu jirċievu s'issa. Il-frott u l-haxix ser jibqa' jitqassam darba fil-ġimgħa, u l-halib mill-iskejjel, bħalma qed isir illum.

L-iskema attwali u l-iskema l-ġdida huma t-tnejn ko-finanzjati mill-Fond Agrikolu Ewropew ta' Garanzija (FAEG) b'rata ta' 75%, bil-Gvern Malti jiffinanzja l-ammont li jifdal, u ma jinvolvu ebda ħlas għall-ġenituri. Għal aktar informazzjoni wieħed jikkuntattja l-Front Office tal-Aġenzija għall-Pagamenti Agrikoli u Rurali (ARPA) fuq 22 92 61 48 (Malta) jew 22 15 69 74 (Ghawdex).

*Dan l-artiklu nkteb minn Martin Matthew Farrugia Senior Manager Agriculture & Rural Payments.*

### MALTA TIPPARTEĊIPA FIL-BERLIN GREEN WEEK

F'Jannar 2017 ġiet organizzata l-International Green Week f'Berlin. Din l-esebizzjoni internazzjonali hija kkunsidrata bħala waħda mill-akbar wirjiet agrikoli li jsiru fl-Ewropa għax fiha l-parteċipazzjoni ta' bosta pajjiżi minn madwar id-dinja. Malta wkoll kellha stand f'din il-fiera b'esebizzjoni ta' prodotti tipikament Maltin.

Roderick Galdes kellu diversi laqgħat u diskussjonijiet importanti bi preparazzjoni għal-laqgħat tal-Kunsill illi se jsiru waqt il-Presidenza Maltija. Is-Segretarju Parlamentari Galdes kien mistieden jagħmel diskors f'konferenza dwar is-saħħa tal-majjal u l-biosigurtà fl-Unjoni Ewropea, imtelligħa mill-Kummissjoni Ewropea flimkien mal-Copa-Cogeca u l-European Livestock and Meat Trading Union. Waqt din il-konferenza ġiet diskussa l-firxa tal-African Swine Fever, il-koordinazzjoni u l-kooperazzjoni bejn l-Istati Membri, u l-prijoritajiet tal-Presidenza Maltija f'dan il-qasam.

Is-Segretarju Parlamentari pparteċipa wkoll f'dibattitu dwar il-Cork Declaration 2.0 biex jissahħu l-komunitajiet rurali. It-tema ta' din id-diskussjoni kienet li daww preżenti jagħmlu skambju ta' ideat sabiex



l-aspirazzjonijiet imniżżla fil-Cork Declaration isiru realtà. Roderick Galdes tkellem dwar il-futur tal-Politika Agrikola Komuni, id-diffikultajiet li jaffaċċjaw il-bdiewa Ewropej, u kif hemm bżonn illi nissimplifikaw l-amministrazzjoni agrikola.

Huwa kellu laqgħat ukoll mal-Ministru Ungeriz Sandoz Fazekas, mal-Ministru Olandiz Martijn Van Damme, kif ukoll mal-Ministru Sloven Dejan Zidan, illi kollu żaru l-esebizzjoni Maltija.



## RINOVAMENT ESTENSIV FIL-BIĊĊERIJA PUBBLIKA

Is-Segretarju Parlamentari Roderick Galdes, fi-aħħar jiem tax-xahar ta' Diċembru żar il-Biċċerija Pubblika, post illi matul dawn l-aħħar tliet snin sar rinovament estensiv fih. Il-Biċċerija Pubblika eżistenti tmur lura għall-1897.

Hija l-viżjoni tal-Gvern illi jgedded il-Biċċerija Pubblika mil-livell "medju" prezenti għal wiehed li jkun ta' eżempju ta' iġene u prattiċi tajba għall-industrija tal-laħam lokali. Dan billi jinvesti fil-faċilitajiet, tagħmir, fir-rizorsi umani u kontroll ta' kwalità.

F'konferenza stampa waqt iż-żjara tiegħu, l-Onorevoli Roderick Galdes spjega kif mill-2013 sal-lum, il-Gvern se jkun investa 3.1 miljun ewro, filwaqt

li se jsir investiment ta' 1.7 miljun ewro s-sena d-dieħla.

S'issa nbidlet kompletament is-sistema ta' drenaġġ tal-biċċerija, inbnew u ġew mghammra l-faċilitajiet għall-impjegati, filwaqt illi sar investiment biex l-ilma tax-xita jingabar kollu u jintuża.

Dan flimkien ma' xogħol

estensiv ta' tiswija u manutenzjoni tal-linji tal-qatla nfushom.

Is-Segretarju Parlamentari Roderick Galdes qal illi l-istess investiment, li se jkun qed jtkompla wkoll matul is-sena d-dieħla, jinkonsisti f'makkinarju ġdid li se jkun qed jieħu post dak li ilu jintuża għal snin twal, fosthom bidla ta' waħda mil-linji tal-qatla flimkien ma' armar li jintuża għall-użin.

Is-Senior Chief Officer Emanuel Schembri spjega kif sar ukoll trattament apposta ta' partijiet oħra tal-linji, biex waqt illi tkun salvagwardjata l-integrità tagħha, tkun żgurata wkoll l-iġjene fuq l-impjant u fuq il-kwalità tal-laħam li joħroġ mill-Biċċerija. Ma' dan sar ukoll xogħol fuq iċ-chillers.

Saru wkoll xogħlijiet estensivi fuq partijiet esterni tal-Biċċerija li jinkludu tqassim aħjar tat-toroq interni, faċilità ġdida għall-ħasil ta' trakkijiet li fuqhom jingarru l-bhejjem, flimkien ma' xogħol ta' landscaping li jsejbaħ il-madwar.

## SERVIZZ TAL-EMERĠENZA Għal-ANNIMALI MIDRUBA FL-IRZIEZET

Raħħala irregistrati li jrabbu bhejjem fuq l-irziezet tagħhom jistgħu jibbenefikaw minn servizz ta' emerġenza offrut mill-Biċċerija Pubblika f'każ li bhima tkun marida jew imwegġa' u jehtieg tinqatel biex ma tkomplex issofri bla bżonn.

Is-servizz huwa offrut lil raħħala li jrabbu annimali ssoġu maqtula fil-biċċerija, jiġifieri bovini, majjal, ngraġ, u mogħoż, sakemm, l-annimali inkwestjoni huma fuq ir-razzett u qed jtkabbru għall-konsum uman.

Is-servizz jingħata fuq bażi ta' 24 siegħa kuljum u sebat ijiem fil-ġimgħa. Huwa konformi mal-leġiżlazzjoni Ewropea u nazzjonali u l-miri tal-benessri tal-annimali tal-Gvern, sabiex jitrappas ir-riskju li annimali morda jew midruba, u li veterinarju jstabbilixxi li mhumiex mistennija li jirkupraw, isofru bla bżonn. Anki f'dawn il-każi, il-qatla tal-annimal inkwestjoni issir b'mod li jkun żgurat it-trattament xieraq tal-annimal inkwestjoni. Dan jiġi stordut, u jinqatel waqt li ma jkunx konxju.

Fil-każ ta' emerġenza, ir-raħħala iċemplu lill-biċċerija. Is-sejhiet kollha jiġu skrinjati

*Dan l-artiklu nkiteb minn Stefan Cachia*

l-Emergency Response Team magħmul minn veterinarju uffiċjali u żewġ biċċiera on call jmorru fuq ir-razzett indikat. Fuq il-post, il-veterinarju jwettaq spezzjoni ante-mortem biex jiddeterminaw prima facie, l-idoneità potenzjal tal-bhima għall-konsum uman. Karkassi mhux meqjusa daqshekk adattat huma storditi, maqtula u l-karkassa tintbagħat il-faċilità tat-trattament termali tal-iskart fejn tittiehed mir-raħħala; stess. Karkassi kkunsidrati li jistgħu jkunu tajbin għall-konsum mill-bniedem huma storduti u maqtula fil-post skond standards stretti tal-benessri tal-annimali u l-iġjene. Wara li jitneħħa l-ġewwieni, il-karkassi jittieħdu l-biċċerija fi trakk apposta, mghammar bi friża li żżomm it-temperatura tal-laħam fuq livell adegwat. Hemm, issir spezzjoni post-mortem u testijiet oħra tal-laboratorju biex ikun żgurat li l-laħam huwa tassew tajjeb għall-konsum uman.

F'kas ta' emerġenza wiehed jista' jċempel fuq 22925900.





## KOLLABORAZZJONI BEJN ENTITAJIET LOKALI U INTERNAZZJONALI

<http://www.fowarim.eu>



# NAĦDMU GĦAL SOLUZZJONIJIET FL-UŻU TAL-ILMA FL-AGRIKOLTURA:

FOWARIM (Fostering Water-Agriculture Research & Innovation in Malta) huwa proġett iffinanzjat taħt il-programm Horizon 2020 tal-Unjoni Ewropea u għandu l-iskop illi jtejjeb il-kapaċitajiet tar-riċerka fl-użu tal-ilma fl-agrikoltura. L-MCAST, li qed tikkoordina dan il-proġett, qed taħdem mad-Direttorat tal-Agricoltura bħala sieheb uffiċjali f'dan il-proġett sabiex jintbagħtu numru ta' lettori u uffiċjali fi hdan id-Direttorat għal korsijiet speċjalizzati fl-użu għaqli u effiċjenti tal-ilma fis-settur agrikolu. Dawn il-korsijiet qegħdin jiġu organizzati mill-imsieħba barranin f'dan il-proġett. Dawn huma l-Istitut Agronomiku tal-Mediterran ta' Bari (CIHEAM), l-Universita' Ingliża ta' Cranfield u l-Universita' Politeknika ta' Katalunja fi Spanja.

Europe for Business u ID Consulting huma żewġ imsieħba oħra li qegħdin jikkontribwixxu fl-oqsma tal-immaniġjar u l-komunikazzjoni f'dan il-proġett.

It-temi li qegħdin jiġu żviluppanti u li fihom qegħdin jinkisbu kompetenzi fi hdan l-imsieħba lokali ta' dan il-proġett huma t-tnaqqis tal-użu tal-ilma fl-għelieqi Maltin, l-użu tal-ilma minn sorsi alternattivi, id-desalinizzazzjoni u l-użu tal-ilma mielaħ fl-agrikoltura, u t-tnaqqis tat-tniġġis ta' ilma wżat fil-biedja. Dawn huma temi ta' importanza kbira għas-settur agrikolu Malti minhabba l-isfidi reali tan-nuqqas ta' ilma li jaffettwa mhux ftit lill-bdiewa lokali.

Fi hdan il-proġett qed jitlaqqa' wkoll kumitat ta' riċerka b'rappreżentanti tal-MCAST, tad-Direttorat tal-Agricoltura, kif ukoll tad-Direttorat għad-Diversifikazzjoni u Kompetittività. Dan il-Kumitat jiddiskuti temi ta' riċerka f'dan is-settur mibnija fuq l-eżitu tal-korsijiet imsemmija aktar 'il fuq f'dan l-artiklu u fuq suggerimenti u linji gwida minn esperti Ewropej. Il-konkluzjonijiet minn dan il-kumitat jiġu diskussi ma' studenti tal-MCAST li jkunu interessati jirriċerkaw xi aspett relatat mal-użu tal-ilma fil-biedja Maltija. Bl-isforzi ta' dawn l-istudenti, ta' lettori u tan-nies fi hdan id-Direttorati rappreżentati f'dan il-kumitat qed tiġi pjanata riċerka li għandha l-iskop li tikseb riżultati utli sabiex jiġi mmaniġjat l-ilma mill-bdiewa tagħna b'mod aktar effiċjenti u effettiv.

Dan il-proġett qed iservi wkoll sabiex jinbnew relazzjonijiet ma' Universitajiet u entitatijiet oħra ta' riċerka bi speċjalizzazzjoni f'dan il-qasam. L-iskop huwa dejjem li jingħata servizz lis-settur u lill-bdiewa Maltin illi kulma jmur qegħdin dejjem jaffaċċjaw diffikultajiet biex jimmaniġjaw l-ilma tagħhom bl-aħjar mod possibbli.

# L-IDENTIFIKAZZJONI ELETTRONIKA TAL-KLIEB

## X'INHI L-MICROCHIP?

Il-Microchip hija ċippa żghira, madwar il-qies ta' habba tar-ross illi ttella' numru uniku meta tkun skenjata minn għodda apposta.

Il-Ministeru għall-Iżvilupp Sostenibbli, l-Ambjent u t-Tibdil fil-Klima qed jinforza r-regolament illi kull kelb f'pajjiżna jkollu ċ-ċippa, L-injezzjoni tingħata bejn l-ispalel (intrascapulae). In-numru uniku ta' ċippa jiġi abbinat mad-dettalji tas-sid f'database nazzjonali (National Livestock Database).

Permezz ta' din iċ-ċippa, sid il-kelb jista' jiġi identifikat b'mod faċli permezz ta' apparat apposta li jaqra l-informazzjoni ta' ġewwa ċ-ċippa. Għalhekk, f'każijiet fejn kelb jintilef, jithalla abbandunat, ikun involut f'xi incident, u f'kull każ ieħor, l-informazzjoni kollha marbuta mal-kelb u s-sid tkun aċċessibbli.

## MULTI?

Sfortunatament, mhux kulhadd jagħmel dmiru, u għalhekk, persuna li ma taqdx dmirha tista' tehel multa ta' 300 ewro f'każ:

- LI TINSTAB LI JKOLLHA KELB MHUX REĠSTRAT U MHUX MICROCHIPPED;
- TAGHTI INFORMAZZJONI SKORRETTA, INKOMPLETA JEW FALZA FIL-FORMOLA TA' REĠISTRAZZJONI.

Jekk iċ-ċippa ta' kelb irregiŕtrat ma tinstabx, il-persuna li jkollha l-kelb fil-pussess tagħha tista' tehel multa ta' 500 ewro.

## IL-MICROCHIP FIHA RISKJI?

Hawn Malta l-microchips f'animali tal-irziezet, bħall-majjali, b'dew jintużaw aktar minn għoxrin sena ilu. Il-microchipping isir ukoll f'annimali oħra, bħall-qtates u l-klieb, li jkollhom il-pet passport jew ġew irregiŕtrati mal-PET NET. Qatt ma kien hemm xi hsara fl-annimal meta dan ġie microchipped. Il-microchip, kif spjegat, hija oġġett żgħir hafna u l-materjal użat ma jaffettwax lill-annimali, u lanqas jitrażmetti r-raggi. Għalhekk il-microchip fil-kelb ma tohloq l-ebda riskju fuq l-annimal.



## XI MISTOQSJIET KOMUNI LI NILTAQGHU MAGĦHOM:

### X'SE NAGĦMEL F'KAŻ ILLI NSIB KELB JIĠRI BARRA U NIXTIEQ ILLI NŻOMMU?

Jekk wara sebat'ijiem sid il-kelb ma jistabx u l-persuna li sabet il-kelb tkun tixtieq iżżommu, għandha tara li tirreġistra l-kelb f'isimha.

### KULL SID TA' KELB GĦANDU JARA LI:

- ikollu l-kelb iċċippjat u rreġistrat;
- f'każ illi kelb ikun trasferit minn sid għal ieħor, għandu jiġi avżat id-Direttorat fi żmien sebat'ijiem, u tinħareġ liċenzja oħra mingħajr hlas fuq is-sid il-ġdid;
- klieb illi jiddaħhlu Malta għandhom jiġu rreġistrati mad-Dipartiment fi żmien 90 jum mill-wasla tagħhom
- persuna ta' l fuq minn tmintax-il sena biss tista' tkun irreġistrata bħala sid ta' kelb.

### X'GĦANDI NAGĦMEL META JINTILEF XI KELB?

L-ewwel haġa li s-sid għandu jagħmel huwa li javża lid-Direttorat għar-Regolazzjoni Veterinarja fuq in-numru 2292 5301 fi żmien 48 siegħa. Dan l-avviż jiġi mgħoddi lill-veterinarji reġistrati u lill-NGOs mill-iktar fis.

### JEKK INSIB KELB FIT-TRIQ, X'GĦANDI NAGĦMEL?

Fil-każ illi l-kelb ikun imwegġa' jew qed isofri tbatija fiżika, tista' ċċempel għall-ambulanza tal-annimali fuq in-numru 1717 jew tiehu l-kelb fl-eqreb għassa tal-Pulizija.

# L-AKKWAKULTURA F'MALTA

L-Akkwakultura huwa l-proċess illi fih, speċi akkwatiċi jiġu mrobbija għall-konsum uman. F'Malta, l-industrija tal-akkwakultura bdiet madwar l-1990. Bħalissa hawn sitt irziezet operattivi mqassma f'disa' siti madwar il-Gżejjer Maltin.

Erba' minn dawn l-irziezet irabbu t-tonn (Thunnus thynnus) li jiġi maqbud mis-selvaġġ u mitmugħ fil-gaġeġ biex jissemmen u jilhaq il-livell ta' kwalità rikjesta mis-swieq barranin fejn il-maġġoranza tiegħu jiġi esportat lejn il-Ġappun.

Wieheġ mill-irziezet jipproduċi speċi bħall-ispnott (Dicentrarchus labrax) u l-awrat (Sparus aurata) (stampa 4). Dawn l-ispeċi jgħidulhom closed cycle species għax jiġu mfaqqsa go hatchery u mkabbin ġol-gaġeġ sakemm jilhqqu daqs kummerċjali.

Razzett ieħor jipproduċi kemm closed cycle species kif ukoll isemmen it tonn li jinqabad mis-selvaġġ.

Bl-isfruttament kurrenti tal-istocks tal-hut selvaġġ u l-pressjoni tas-sajd eċċessiv minhabba d-domanda

AĊĊJOL;

ĊEREN U DOTTIJET;

SARGI;

SPEĊI VARJI TA' KROSAĊEJI;

SPEĊI VARJI TA' FROTT TAL-BAĦAR;

HJAR TAL-BAĦAR; U

RIZZI.



Accjola



Sargi

Bħalissa, għaddejn proġetti ġodda fuq it-tkabbir tal-pagri u ċ-ċippullazz, kif ukoll qed jiġu esperimentati tipi ta' għalf differenti għall-użu f'dan is settur. Dawn il proġetti ta' riċerka għandhom l-għan illi jiddeterminaw liema huwa l-għalf l-aktar effiċjenti għall-użu fl-akkwakultura.

Ged isiru wkoll provi fuq it-tkabbir ta' gambli żgħar (stampa 3) ta' Malta biex jintużaw bħala live food għal hut żgħir li jkun imfaqqas fil-hatcheries.





## €530,000 F'VETTURI U INĠENJI AGRIKOLI

F'konferenza li saret nhar is-17 ta' Frar 2017, is-Segretarju Parlamentari Roderick Galdes inawgura 'l fuq minn 25 vettura u inġenji agrikoli. Dan seta' jsir b'investiment totali ta' madwar 530,000 ewro.

Dawn l-inġenji u l-vetturi jinkludu numru ta' vannijiet, gafef, trakkijiet, skavaturi, traktors u karozzi jaħdmu bl-elettriku. Bis-saħħa ta' dan l-investiment ser jib-benefikaw madwar għaxar dipartimenti u direttorati li jagħmlu parti mis-Segretarjat Parlamentari għall-Biedja, Sajd u Drittijiet tal-Annimali.

Is-Segretarju Parlamentari saħaq illi investiment ta' din ix-xorta ilu ma jsir mis-snin sebgħin, u s'issa dawn id-dipartimenti u direttorati kienu qegħdin jaħdmu b'mak-kinarju antikwat. Kien għalhekk li nħass il-bżonn illi jiġi aġevolat is-settur tal-agrikoltura.

L-Onorevoli Galdes irringrazzja lis-Segretarju Permanenti u l-uffiċċju tiegħu għall-mod kif ġew iġġenerati l-fondi biex din il-bidla fil-kwalità għall-ġid tas-settur agrikolu setgħet isseħħ.

Dan l-investiment ser ikun qiegħed jgħin u jassisti lid-dipartimenti u lid-direttorati fix-xogħol tagħhom ta' kuljum, fil-manutenzjoni, kif ukoll fi proġetti ġodda.



## IT-TIFQIS TAL-BAJD

Għal dan iż-żmien tas-sena kull delettant tat-tjur jibda jipprepara ruġu għat-tifqis għaliex ikun wasal l-aħjar żmien tas-sena sabiex wiehed jibda dan il-proċess.

Hawn min jippreferi jfaqqas il-bajd tiegħu taħt qroqqa, b'mod naturali. Dan ifisser illi t-tigieġa tithalla tbid l-għanqud kollu tal-bajd u mbagħad toqgħod fuqu għal 21 ġurnata sakemm ifaqqsu. Dan il-metodu ta' tifqis fih l-iżvantaġġi u l-vantaġġi tiegħu. Vantaġġ huwa li wiehed ikun qiegħed ifaqqas il-bajd tiegħu b'mod naturali mingħajr bżonn ta' elettriku, u b'hekk ma jkollux periklu li jispiċċa bla dawl, iżda żvantaġġ huwa li t-tigieġa ddum aktar ma terġa' tibda tbid, u b'hekk tiegħu anqas bajd milli kieku tuża metodi artifiċjali. Hawn razez ta' tigieġ li mhumie x kapaċi jinkubaw il-bajd tagħhom, jiġifieri ma joqogħdux qroqqa. Eżempju ta' dan huwa r-razza tat-tigieġ is-suwed ta' Malta.

Metodu iehor ta' tifqis huwa dak artifiċjali, bl-użu ta' inkubaturi. Jeżistu diversi tipi ta' inkubaturi: dawk illi jaqilbu l-bajd waħidhom u dawk li jkollhom jinjalbu manwalment. Dawk li jinjalbu manwalment, wiehed irid iqallbu tal-inqas darbtejn kuljum.

Qabel wiehed jitfa' l-bajd ġol-inkubatur, dejjem irid jiċċekkja li l-inkubatur qiegħed jaħdem kif suppost. L-inkubatur irid ikun qiegħed iżomm it-temperatura sewwa, bejn 36°C u 37.7°C.

Wiehed għandu jagħzel tajjeb x'bajd jitfa' ġol-inkubatur. Kull bajda li tkun imxaqqa, ikollha difett fil-forma jew hmieġ għandha tiġi mwarra.

Il-perjodu ta' inkubazzjoni tal-bajd ivarja minn razza ta' tjur għal oħra. Pereżempju t-tigieġ jehtieġu 21 ġurnata, is-sommien 18-il ġurnata u l-paguni 28 ġurnata.

Meta jintużaw l-inkubaturi, il-bajd għandu dejjem jixxarrab b'lima bl-istess temperatura tal-inkubatur. Dan isir biex b'hekk tittella' l-umdità fl-inkubatur innifsu, il-qoxra tal-bajda tirtab, u l-fellus ma jbatix biex johroġ mill-bajda.



Wara nofs il-perjodu ta' inkubazzjoni wiehed jista' jiċċekkja jekk il-bajd huwiex ingallat jew le. Dan jista' jsir b'użu ta' bozza. Jekk id-dawl jidher biss fit-truf tal-bajda, dan ikun ifisser illi l-bajda hija ngallata, jekk min naha l-oħra d-dawl jidher uniformi mal-bajda kollha, dan ikun ifisser illi l-bajda mhix ingallata.

Kull min ifaqqas xi bajd ta' kwalunkwe tjur għandu jkollu post fejn iżomm il-flieles meta jfaqqsu. Għandu jkollu lesta kamra mghammra b'sors ta' shana li żżomm il-kamra b'temperatura shuna.

Bejn tifqisa u oħra l-inkubatur għandu jinhasel b'diżinfettant sabiex jekk ikun hemm mikrobi mit-tifqisa ta' qabel, il-bajd li jkun se jitpoġġa ma jiġix infettat.



Dan l-artiklu nkiteb minn Patrick Gauci Uffiċjal Agrikolu Anzjan fi hdan id-Direttorat għall-Kompetizzjoni u d-Diversifikazzjoni.

# RAZZEZ DOMESTIĊI MALTIN

## QTATES ASSOĊJATI MALL-GĴEJJER MALTIN

Fdalijiet tal-qtates instabu f'Ghar Dalam. Il-qattus dejjem kien kumpanija għall bniedem modern. L-orġini tal-qattus domestiku fl-ewropa immur lura minn żmien ir-rumani.

### IL-QATTUS IRMIEDI

Din ir-razza hija fost l-eqdem animal domestiku li insibu fil kitbiet antiki. Hemm diversi stejjer assoċjati ma' superstizzjoniet li l-qattus malti jissema fihom. Hemm ukoll rapporti li juru li dan il-qattus kien mitlub hafna barra minn xtutna, speċjalment fis-seklu sittax. Ma dan il-qattus hemm ukoll assoċjati it-toqob antiki tal-qtates fid-djar maltin, li minn dawn jeżistu diversi tipi. L-ewwel deskrizzjoni ta' din ir-razza saret minn Plumbe et al fl-1881, li jgħid li din hija razza indigena għal Malta. Goodrich (1855) jiddiskrivi il-Qattus Irmiedi bħala lewn bhal dak tal-ġurdien selvaġġ u magħruf bħala wiehed mill-aqwa predaturi għal Gerriema. Maż-żmien, il-qattus malti barra minn xtutna ismu (Maltese Blue Cat) beda l-iktar jintuża biex jiddiskrivi qtates li għandhom pil griż-kaħlani, widnejn ipuntati qosra u għajnejn sofor. Fejn mid-dehra fis-seklu tmintax kien parti komuni mis-soċjeta Maltija, illum dan il-qattus lanqas 'standard' m'għandu. Minkejja li xi kultant xi wiehed jitfaċċa skond id-deskrizzjoni tal-qattus malti, nistgħu inqiesu din ir-razza bħala kważi estinta. Huwa xieraq li mill-popolazzjoni ta' qtates lokali, jsir programm biex issir selezzjoni artifiċjali biex nipprovaw ingibu dan il-qattus lura.



### IS-SIAMESE T'GHAWDEX

Hafna Maltin jirreferu għas-Siamese t'Għawdex bħala varjant lokali ta' din ir-razza magħrufa mad-dinja kollha. Mid-dehra l-popolazzjoni t'Għawdex tvarja għax dan il-qattus għandu rasu aktar ittundjata, saqajh itwal min-normal, u huwa magħmul kemxejn akbar u itqal meta tqabblu ma' dawk tal-istess razza imma li mhumiex lokali. Dan il-qattus donnu baqa' jixbah lill-qtates tal-istess razza li wiehed kien isib lejn l-aħħar tas-Seklu Dsatax. Il-habba ta' għajnejn dan il-qattus ma tkunx dejjem ċentrali, anzi nistgħu niddekrivuh bħala xi ftit werċ. Il-kulur tal-varjant lokali jkun aktar skur, possibilmint minhabba t-temperatura u fatturi ambjentali lokali oħrajn. Hafna drabi, id-denb jispiċċa bid-daqqa (kinked tail). Għadhom qed isiru aktar investigazzjonijiet mill-awturi preżenti u s'issa għadha ma nstabitx konkluzjoni jekk hemmx distinzjoni morfoloġika b'saħħitha biżżejjed.



biex wiehed jgħid li din il-popolazzjoni hija waħda unika. Il-probabbiltà hija li dawn il-qtates jġu kollha minn xulxin u hemm nuqqas ta' ġenetika diversifikanti.

### IT-TIĠRA MALTJA

Dan huwa kulur ta' sottospeċi ta' tigre minn nofsinhar taċ-Ċina. Huwa id-dokumentat diversi drabi imma qatt ma kien provat xjentifikament. Din it-tigra hadet l-isem assoċjat ma Malta għax iż-żmien li kienet instab l-aktar hu meta il-Qattus Irmiedi kien popolari u semmewha hekk għal kuluri simili li kellhom bejnithom.



Lokament illum jinstabu diversi razzez domestiċi barranin. Il-qtates tat-toroq jġggorru fihom id-demmm tal-Qattus Irmiedi u għalkemm huma ta' dannu għal biodiversità lokali, huma parti mill-wirt tagħna. Żewġ kuluri huma vera ismijiet maltin, iżda il-kuluri mhumiex endemiċi għal Malta. Dawn huma il-kulur Bebbuxu u dak tal-Madonna.

*Hajr lil Dr Anthony Grupetta ta' informazzjoni li għadilna fuq din ir-razza tal-qattus irmiedi u lil Romario Sciberras qari tal-provi.*

*Dan l-artiklu nkteb minn Arnold, Jeffrey Sciberras, riċerkaturi fuq il-Biodiversità u Catherine Portelli li hi Veterinarja.*

# ROKNA GHAT-TFAL claire CAUCHI



Mountbatten Street, Bata l-Bajta | Bisazza Street, Sliema  
T. 21234438 | mail@merlinlibrary.com  
www.merlinlibrary.com | facebook.com/merlinlibrary

## KIF INTOM TFAL?

Hekk kif ix-xitwa kważi għaddiet u bdejna resqin lejn ir-Rebbiegħa, illum b'dan l-artiklu se nkun qed neħodkom dawra fil-kampanja sabiex nammiraw uħud mill-fjuri varji li nsibu f'dan iż-żmien tas-sena.

Dan l-istagun huwa ideali sabiex wieħed imur mixja qalb il-kampanja. Naraw hafna lwien differenti u n-natura terġa' tibda tieħu l-ħajja. F'dan l-artiklu se nkunu qed naraw uħud mill-fjuri li nsibu madwarna, u l-iktar dawk illi huma favoriti magħna għall-ilwien sbieħ tagħhom.



### WIDNET IL-BAĦAR

Il-Widnet il-Baħar ġiet iddikjarata bħala l-pjanta nazzjonali fl-1971. Din il-pjanta hija endemika, jiġifieri nsibuha biss f'pajjiżna. Bħala pjanta hija kemxejn rari, u l-iktar li narawha huwa fil-irdum u fix-xagħri. Hija pjanta protetta bil-liġi u mnizzla bħala waħda li tista' tiġi estinta. Hija tibda twarrad għall-ħabta ta' Mejju u tagħmel fjura ta' lewn vjola. Dan l-aħħar saret iktar komuni li nikkultivawha, u sirna narawha anke madwarna f'għonna pubbliċi.



### IL-KAPPARA

Il-pjanta tal-kappar hija pjanta komuni hafna. Nistgħu ngħidu li tinbet mix-xejn, u mhux l-ewwel darba li narawha tikber anke ma' xi sur. Il-weraq tagħha huma tondi u kemxejn ħoxnin u l-fjura tagħha hija bajda bl-istamen vjola. Tradizzjoni Maltija hija l-gbir tal-kappar. Mhux l-ewwel darba li tkun għaddej fil-kampanja u tara xi raġel xwejjah jaqta' l-kappar. Meta jingabar, dan jitpogġa f'taħlita bil-ħall u jintuża hafna ma' ricetti tradizzjonali, bħal ngħidu ahna z-zalza tal-kappar bil-bżar aħdar għal fuq il-ħut u f'ikla mfittxija magħna l-Maltin: dik tal-ħobż biż-żejt!



### IL-PEPPRINA ĦAMRA

Il-Pepprina Ħamra hija fjura popolari hafna fil-kampanja Maltija. Insibuha l-iktar matul ir-Rebbiegħa u fil-bidu tas-Sajf. Hemm hafna tipi ta' pepprin, imma dik ħamra hija l-iktar komuni. Iż-żerriegħa tagħha tittiekel ukoll, u l-iktar li tintuża hija mad-deżerti.



### IL-BUŻBIEŻ

Il-Bużbież hija pjanta komuni hafna li nsibuha fix-xagħri. Hija tikber madwar żewġ metri u nofs u tagħmel fjuri f'forma ta' umbrella bejn Mejju u Ottubru. Dawn il-fjuri jattiraw hafna nsetti, fosthom il-farfett tal-fejġel li jissejjaħ ukoll il-farfett tal-bużbież. Iż-żerriegħa tal-bużbież hija ingredjent komuni fil-kċina Maltija, illi jintuża speċjalment biex iħawwar xi dixx patata l-forn.



### IL-ĦAXIXA INGLIŻA

Il-Ħaxixa Ingliża originat min-naħa t'isfel tal-Afrika, u ngiebet Malta fi żmien il-Ħakma Ingliża. Hija l-iktar pjanta komuni li nsibu fil-kampanja Maltija u tista' tgħid li kulfejn tħares tilmaħ xi waħda, Hija tissejjaħ ukoll il-qarsu minħabba li għandha toghma qarsa.

Dawn li semmejna huma ftit mill-pjanti li wieħed isib fil-gzejjer tagħna. Għandna hafna speċi ta' pjanti madwarna, li sfortunatament mhumiex apprezzati. Għalhekk tfal, id-darba li jmiss li tkunu fil-kampanja, ħarsu ħarsa madwarkom u apprezzaw il-flora li nsibu madwarna!

# KOMPETIZZJONI GĦAT-TFAL



Irbaħ ktieb ġentilment mogħti lilkom mingħand Merlin Library billi twieġeb din il-mistoqsija:

## XI TFISSER IL-KELMA ENDEMIKA?

Ibġhatu twegħbiet tagħkom flimkien ma' ismek u kunjom, data tat-twelid, indirizz tad-dar, indirizz elettroniku u numru tat-telefon lill; Kompetizzjoni Nisġet Artna, Taqisma Festi Rurali Ċentru ta' Riċerka u l-Iżvilupp L-Għammieri, Triq l-Ingiered lli-Marsa, MRS 3303 sa mhux aktar tard mit 28 l'April 2017.

**Kompetizzjoni miftuħa għal tfal mhux akbar minn 12-il sena**

tkompli f'paġna 12

## ATTIVITÀ OHRA B'RISQ L-ANNIMALI TAT-TRIQ



L-animali m'għandhomx lehen, u għalhekk huwa ta' importanza li nkunu aħna l-bnedmin li nsiru l-lehen tal-animali. Il-kampanja Floyd Campaign imtella' minn Pink Panther u Borg&Cardona hija kampanja li tagħti sostenn kemm lil santwarji tal-animali, kif ukoll lli dawn l-individwi li jltimghu lill-animali tat-triq.

Fit-tmiem tat-tielet edizzjoni ta' din il-kampanja ngabret is-somma sostanzjali ta' 14,000 ewrö. L-Onorevoli Roderick Galdes, li kien prezenti għall-għeluq ta' din il-kampanja, tkellem ma' hafna mill-feeders prezenti. Huwa qal lli jifhem il-wegħha ta' dawn is-santwarji u l-feeders li jsibu diffikultà finanzjarja u ta' riżorsi umani.

Bis-saħħa ta' din il-kampanja tqassmu numru ta' kupuni li jistgħu jissarfu mingħand Borg&Cardona f'ikel u f'medicini sabiex itaffu ftit mill-piż finanzjarju.

# KWAREŻIMAL

Il-Kwareżimal huwa l-helu tradizzjonali Malti marbut ma' Żmien ir-Randan. Fil-fatt, il-kelma "kwareżimal" ġejja mill-kelma Taljana "quaresima" jew "quadragesima" li tfisser l-erbghin jum tar-Randan. Il-kwareżimal ma kienx ikun fih xaħam għax ma kienx jintuża bajd waqt illi jkun qed ikun prodott. Dan minħabba li fi żmien ir-Randan, ma kienx jittiekel bajd. Illum il-ġurnata, minħabba li s-sawm tar-Randan sar inqas rigidu, fil-produzzjoni tal-kwareżimal ġieli jiżdied anke l-abjad tal-bajd sabiex il-prodott finali jkollu togħma aħjar.

## INGREDJENTI

250G LEWŻ

250G ZOKKOR

240G DQIQ PLAIN

2 ABJAD TAL-BAJD

ILMA ŻAHAR

FTIT ILMA

GOXRA MAHKUKA TA' LARINGA U TAL-LUMIJA

IMSIEMER TAL-QRONFOL MITHUNIN

GHAHEL



## METODU

Inkalja ftit lewż sakemm jsir kulur dehbi, hallih jiksaħ u iħnu f'biċċiet naqra mdaqsin, warrab ftit biex tużah għall-wiċċ.

Ġol-mixer itfa d-dqiq magħrbul, żid il-lewż, iz-zokkor, il-qxur tal-laringa u tal-lumija, l-imsiemer tal-qronfol, l-abjad tal-bajd u l-ilma żahar.

Ħawwad kollox sakemm tara li għaqad kollox flimkien tiffirma għaġina Jekk tara li l-għaġina ġiet iebsa żid ftit ilma.

Importanti li ma zidtx ħafna ilma żejjed għaliex l-għaġina ma tridx tiġi ratba nkella tiċċatja meta tkun qeghdha tinħema.

Saħħan il-forn tempetatura ta' 190 grad jew gas mark 5.

Xarrab ftit idejk bl-ilma u ibda forma l-għaġina f'biċċiet ovali. Kull biċċa trid tkun bejn wiehed u ieħor 16cm twila, 5cm wisa' u madwar 2cm għolja.

Iksi dixx b'karta forno u poġġihom fuqha. B'sikkina bil-ponta għamel sinjali forma ta'salib fil-wiċċ. Daħhalhom fil-forn għal madwar 12/14 il-minuta. Importanti li ma tagħmilomx irraq u sajjarhomx iżżejjed. Meta tohroġhom mill-forn jkienu jidhru li għadhom rotob imma mhux problema meta jikħsu jiebisu.

Kif jkun għadhom shan, idlek il-wiċċ bl-għasel u poġġi l-biċċiet tal-lewż billi tafashom ftit.

# IL-BHEJJEM U L-KULTURA TAL-BNIEDEM

Ninsabu ngħixu f'soċjetà, li minkejja li hi pjuttost żgħira, xorta waħda għandna ħafna kulturi differenti.

Nisimgħu ħafna kontroversji u dibattiti jaħarqu dwar il-ħarsien xieraq tal-annimali, u diversi drabi ż-żewġ partijiet ikollhom xi ftit mir-raġun. Wieħed għandu dejjem iħares lejn in-natura tal-każ sabiex ikun jista' jasal għal konklużjoni adegwata.

## L-ANNIMALI TAL-IRZIEZET

Nibda billi nsemmi r-raħħal u l-bhejjem tar-razzett. Dawn il-bhejjem jitrabbew għal għan wieħed: għall-produzzjoni ta' prodotti agrikoli li finalment jispicċaw fuq il-platt tiegħi u tiegħek. Għaldaqstant, dawn ma jistgħu qatt jiġu trattati b'mod bħal meta nrabbu xi annimal għall-kumpanija. Ir-relazzjoni bejn raħħal u l-bhejjem tiegħu hija totalment differenti minn relazzjoni bejn persuna u l-annimal li qed trabbi għall-kumpanija.

Ir-raħħal għandu l-obbligu li jħares il-Ħames Libertajiet tat-Trattament Xieraq tal-Annimali. Diment illi raħħal ikun qiegħed josserva dawn il-libertajiet, l-annimal ikun qiegħed jitrabba b'mod xieraq. Izda napprezzaw il-fatt illi raħħal m'għandux il-jedd li joqgħod ifissed lil dawn il-bhejjem. Kieku wieħed ikun jista' jagħmel dan tkun tassew haġa sabiħa, iżda fir-realtà, f'għurnata xogħol ta' raħħal, din hija prattikament impossibbli. L-importanti huwa li qatt u bl-ebda mod dawn il-bhejjem m'għandhom jiġu maħqura jew nieqsa minn xi haġa.

Hemm tendenza li xi kultant ir-raħħala jħarsu lejn il-bhejjem bħala oġġett. Din tkun ġejja minħabba d-drawwiet li jkun trabbew fihom u l-kultura li jkun ġejjin minnha, għaliex finalment raħħal qiegħed irabbi dawn il-bhejjem biex jaqla' l-għajxien tiegħu. Meta dan jiġri jista' jwassal għal ċerta negligenza b'konsegwenza li jbati l-annimal, u dan m'għandu jiġri qatt għaliex dawn il-bhejjem huma maqfula u jiddependu totalment fuq ir-raħħal, u għaldaqstant huwa dmiru li jieħu ħsiebhom. M'iniex ninsinwa li r-raħħala jridu jsiru bħal San Frangisk! Li qed ngħid huwa li l-annimali mhumiex oġġett, iżda huma ħajjin bħalna, u għaldaqstant wieħed għandu jkun responsabbli u jittrattahom kif xieraq.

## L-ANNIMALI DOMESTIĊI

Meta wieħed jagħzel illi jrabbi annimal għall-kumpanija jkun ukoll responsabbli għalih. Ninsab persważ illi l-parti l-kbira ta' dawn l-annimali jkun qed jitrabbew f'kundizzjonijiet eċċellenti, ħafna mid-drabi daqslikieku jagħmlu parti mill-familja, u hekk nemmen li għandu jkun. Kultant tant inħobbu lill-annimali tagħna, li nispiċċaw inqisuhom qishom bnedmin u dan huwa ħażin ukoll, għaliex meta nħobbu annimal iżżejjed jibdew jiżviluppaw problemi oħrajn. Meta noqogħdu nitħassru lill-annimal u nħobbuh bla qies, ħafna mid-drabi nispiċċaw nagħtu ħafna ikel żejjed illi mbaġhad iwassal għal annimali obeži. Helu u ikel minn tagħna jwassal għal problemi ta' saħħa fl-annimal, bħal pereżempju problemi fil-kliwi jew fil-fwied. Fattur ieħor li noqogħdu lura minnu għax inħobbu lill-annimal hija d-dixxiplina. Meta nħallu lill-annimal jagħmel li jrid mingħajr ma nikkontrollawh adegwament, inkunu qed noholqu annimali b'karattri problematiċi li ħafna mid-drabi jibdew jagħmlulna l-ħsara fid-dar, iħammgu bla kontroll, u ġieli anke jsiru aggressivi. Wieħed għandu jħobb u jieħu ħsieb lill-annimal, iżda jrid iżomm f'moħħu li fl-aħħar mill-aħħar jibqa' annimal.

Għaldaqstant wieħed m'għandu qatt iħares lejn l-annimal, la bħala bniedem u wisq inqas bħala oġġett, għaliex it-tnejn huma żewġ estremi, u finalment l-annimal ikun qed ibati. Fil-fehma tiegħi l-annimali huma l-isbaħ haġa li ħalaq Alla; huma ħlejjaq ħajjin u bla ebda ħażen, u għaldaqstant għandna nkunu responsabbli u nieħdu ħsiebhom kif xieraq.

# IL-KAPPELLI FIL-KAMPANJA MALTĠJA

F'din is-sensiela se nagħmlu vjaġġ madwar il-kappelli fil-kampanja Maltija, u sejrjn nibdew b'kappella antika ħafna li tinsab fuq il-gżira ta' Kemmuna. Il-patrocinju ta' din il-kappella huwa r-Ritorn tas-Sagra Familja mill-Eġittu u tinsab qrib ħafna tal-Bajja ta' Santa Marija.

Il-gżira ta' Kemmuna, li fiha 3.5 kilometri, għal żmien twil kienet diżabitata, speċjalment fil-perjodu tal-Medju Evu, meta din il-gżira kienet isservi bħala post fejn jistkennu l-pirati. Gabel dan iż-żmien, madankollu, jidher li minn fdaljet illi nstabu, bħalma huma oqbra ta' Żmien il-Feniċi, li ġew skavati minn Sir Temi Zammit fil-bidu tas-Seklu Għoxrin, fuq il-gżira kien hemm xi tip ta' attivit.

Kemmuna reġġhet bdiet tieġu ftit tar-ruħ u reġġhet bdiet tara l-attivit meta fl-1618, il-Kavallieri tal-Ordni ta' San Ġwann, fi żmien il-Maġisteru tal-Gran Mastru Franċiż Alof de Wignacourt (1601-1622), inbena t-Torri ta' Santa Marija biex jgħasses il-fliegu bejn Malta u Għawdex u biex tingħata sigurt lil Kemmuna.



(<http://viewmalta.com/comino/comino/>)

Dan il-pass ta lok sabiex tinbena din il-kappella li kienet id-dedikata lil Santa Marija. M'hemmx indikazzjoni eżatta meta nbriet, imma probabbli dan sar fl-istess żmien li nbena t-torri fl-1618. Imbagħad sar tkabbir tal-kappella fl-1667, iżda fl-istess sena kienet ġiet ipprofonata mill-Isqof Luca Bueno (1666-1668) u reġġhet tkabbret għal darba oħra fl-1716. Kien fl-istess sena li din ġiet ikkonsagrata mill-ġdid mill-Isqof Joaquin Cannaves (1713-1721) u ġiet iddedikata għat-titular li nsibu illum, jigifieri dak tar-Ritorn tas-Sagra Familja mill-Eġittu.



(<http://www.panoramio.com/photo/107348538>)

Din il-kappella, kemm minn barra kif ukoll minn ġewwa hija sempliċi ħafna u m'għandha l-ebda tiżġin arkitettoniku. Il-parti fejn hemm l-artal li mhuwiex faċċata tal-bieb imma fuq ġenb minnhom, huwa maqtuġħ bi grada tal-injam mill-kumplement tal-kappella, u hija l-unika knisja fil-gżejjer Maltin li għad għandha din it-tip ta' grada li kienet użanza Biżantina. Ta' min jgħid ukoll illi din il-gradha mhix dik oriġinali.



(<http://gozonews.com/63366/traditional-comino-feast-festa-ta-kemmuna-dedicated-to-saint-mary/>)

Il-Kwadru Titulari huwa pittura sabiħa ħafna attribwita lill-pittur Francesco Zahra (1710-1773) jew lil xi hadd mill-iskola tiegħu. Maż-żmien, fis-7 ta' Jannar kienet tiġi ċċelebrata l-festa titular, li wara bdiet tiġi ċċelebrata fl-24 ta' Lulju. Il-festa baqgħet issir sas-sena 1949 meta seħhet tragedja tal-logħob tan-nar illi halliet persuna mejta. Kien biss fis-sena 2015 li f'Awissu, reġġhet bdiet issir il-festa ta' Kemmuna, ftit jiem wara l-festa ta' Santa Marija.

# IN-NAĦAL U L-GĦASEL TA' MALTA

L-Apikultura f'pajjiżna tmur lura għal hafna snin. Fiż-żminijiet qabel ġie vvintat iz-zokkor, l-għasel kien l-uniku mezz biex iżidu l-hlewwa mal-ikel, allura hafna bdiewa kienu jzommu ferħ naħal sabiex jaqtgħu l-għasel għall-konsum tal-familjari tagħhom.

## IN-NAĦLA MALTIJA

Is-sottospeċi tan-Naħla Maltija (*Apis mellifera ruttneri*) hija razza ta' naħal ta' kulur sewdieni, żgħir fid-daqs, b'iezel hafna u u jmur tajjeb ferm mal-klima ta' pajjiżna. Meta nqabbluh ma' dak tan-naħa ta' fuq tal-Afrika u ma' dak ta' Sqallija, insibu li għandu saqajh u l-ġwienah iqsar. L-abdomen tiegħu huwa wiesgħa, kif ukoll miksi b'xagħar twil. Ir-reġina tibqa' tbiid matul is-sena kollha, speċjalment qabel ir-rebbiegħa u qabel il-ħarifa. Bħala naħla taħdem anke f'temp shun hafna, u fis-sajf, meta t-temperatura togħħa hafna għandha tendenza li taħdem filgħodu kmieni u tard wara nofsinhar.

## IT-TAQSIMA TAL-APIKULTURA FL-GĦAMMIERI

Id-Direttorat għad-Diversifikazzjoni u l-Kompetittività reġa' qiegħed jagħti l-hajja lit-taqsimi tal-Apikultura fl-Għammieri, u qiegħed irabbi numru ta' kolonji tan-naħal ġewwa l-miġbħa. L-għan prinċipali tat-Taqsimi mhux li tipproduci l-għasel u prodotti oħra għall-bejgħ, iżda li terġa' tnissel naħal tar-razza Maltija tat-tip "*Apis mellifera ruttneri*".

Bħalissa x-xogħol primarju huwa li nerġgħu nippruvaw intejbu l-istat tal-kolonji li hemm ġewwa din il-miġbħa. Dawn il-kolonji li hemm preżenti qegħdin jingħataw l-at-tenzjoni kollha neċessarja sabiex jissaħħu kemm jista' jkun, sabiex finalment iservu għat-tnissil ta' frieh ġodda fi żmien ir-rebbiegħa. L-Università ta' Malta bdiet ukoll proċess sabiex isiru testijiet tad-DNA fuq il-kolonji li hawn fl-Għammieri, biex fl-aħħar mill-aħħar insiru nafu l-livell ta' purità ta' dawn il-kolonji. Ix-xogħol primarju tal-Apikultura se jkun li meta jerġa' jikber l-ammont ta' kolonji tat-tip "*Apis mellifera ruttneri*", jibdeu jtnisslu frieh ġodda sabiex ikunu jistgħu jinbiegħu u terġa' tibda tikber il-popolazzjoni tan-naħla Maltija. B'dan l-eżerċizzju nkunu qed nevitaw l-importazzjoni tal-irġeġjen minn barra, kif ukoll innaqqsu r-riskju tal-mard li jidhri f'pajjiżna.



Matul ix-xahar ta' Jannar ittiehdu l-prekawzjonijiet kontra l-akaru parassita tan-naħal illi huwa l-'*Varroa*'. Dan sar billi ddendlu strippi apposta fil-kaxxi tan-naħal. Dawn l-istrippi jiddendlu fejn ikun hemm id-duqqajs, u jerħu tip ta' kimika li tiċċappas man-naħla kull meta tmur titma' l-frieh. B'dan il-mod, il-parassita ma jattakkax lin-naħla u ma jinfirixx. Bħala tip t'akaru huwa pjuttost komuni, u jekk ma jittihdux dawn il-prekawzjonijiet jispiċċa jinfirex u jattakka n-naħal billi jixrobilhom il-likwidi tal-ġisem.

Punt ieħor importanti huwa li fiż-żminijiet keshin. In-naħal ma johroġx jiġbor l-ikel jekk ikun temp kiesaħ u bix-xita, għalhekk ir-riserva tal-ikel illi jkollu fil-kaxxa tibda tonqos u l-kolonja tiddgħajef. Meta wieħed jinnota dan għandu jgħin lill-kolonja bi ftit għalf halli ma nħalluħiex tbat.

Il-miġbħa tal-Għammieri hija attrezzata b'kuridur protett minn xibka apposta għall-osservazzjoni, sabiex studenti u nies interessati fis-suġġett ikunu jistgħu jaraw in-naħal mingħajr periklu.



## L-ISTAĠUNI TAL-GHASEL

L-inqas li n-naħal jtellgħu xogħol huma f'Jannar u Frar, għaliex apparti l-kesħa, il-fjuri jonqsu wkoll. Għall-ħabta ta' Marzu n-naħal jibda jipprepara għar-Rebbiegħa. F'April u Mejju l-fjuri jkunu abbondanti, allura n-naħal ikollu hafna fejn jirgħa.

Għall-aħħar ta' Mejju l-fjuri jinxfu u n-naħal jibda jnixxef l-għasel, u naraw ukoll ix-xehda li tiġi ssiġillata bix-xemgħa. F'dan iż-żmien jinqata' l-għasel multiflora li jkollu lewn ċar.

Għall-aħħar ta' Lulju jinqata' l-għasel tas-sagħtar. Wara Mejju ftit jibqa' flora fejn in-naħal jista' jirgħa, iżda s-sagħtar iwarrad ukoll fin-nixfa, għalhekk in-naħal f'dan iż-żmien narawh jirgħa fuqu. Dan it-tip t'għasel għandu toghma aromatika.

Għal Novembru jinqata' l-għasel tal-ħarrub u l-ewkaliptus. Dan l-għasel ikun l-iktar wiehed skur illi nsibu fis-suq.

F'Ottubru l-ħarrub iwarrad u n-naħal jaħdem hafna biex jiġbor il-meraq ta' din il-fjura.

Il-produzzjoni tal-għasel hija kollha xogħol in-naħla, u l-bniedem m'għandu l-ebda intervent fil-produzzjoni tiegħu. Ix-xogħol uman jibda wara li n-naħla tkun issiġillat ix-xehda sabiex l-għasel jitpoġġa fil-vażetti biex jinxtara mill-konsumatur.



*Dan l-artiklu minn Claire Cauchi Uffiċjal Agrikolu Anzjan fi hdan id-Direttorat għall-kompetizzjoni u d-Diversifikazzjoni.*

## L-EWWEL KUNSILL TAL-MINISTRI TAL-UNJONI EWROPEA PPRESEDUT MILL-PRESIDENZA MALTIJA

Fix-xahar ta' Jannar, is-Segretarju Parlamentari għall-Biedja, Sajd u Drittijiet tal-Animali Roderick Galdes ipprezenta programm ta' hidma u ta' xogħlijiet lill-Kunsill tal-Ministri. Dan kien l-ewwel Kunsill tal-Ministri ppresedut mill-Presidenza Maltija fil-bini l-ġdid tal-Kunsill, Europa Building.

Is-Segretarju Parlamentari qal illi l-prijoritajiet ewlenin fil-qasam tal-agrikoltura huma li jsegwu bir-reqqa s-sitwazzjoni tas-swieq u tan-negozjati, kif ukoll li jasiu għal deċiżjoni dwar il-produzzjoni agrikola, il-foresti, ir-reżistenza antimikrobika u l-medicini veterinarji.

Roderick Galdes zied illi s-swieq qegħdin jirkupraw bil-mod, però għad fadal hafna bdelewa li xorta qegħdin isibu xi diffikultajiet. Huwa qal illi l-Presidenza Maltija se tkompli ssegwi s-sitwazzjoni u les-ta tiehu passi konkreti jekk tinhass il-ħtieġa.

Fil-Kunsill tal-Ministri ġew diskussi wkoll l-aħħar żviluppi fis-swieq agrikoli, l-implimentazzjoni tal-Milk Package, kif ukoll ir-rapporti dwar il-laħam tan-nagħaġ.

Il-Ministri saħqu dwar l-importanza tal-kummerċ għas-settur agrikolu u l-benefiċċji li jista' jgħall- l-ftehim ta' kummerċ hieles, fis-settur agrikolu. Madankollu insistew dwar il-ħsara li tista' sseħh f'każijiet ta' ftehim mhux bilanċjat jew ta' ftehim dirett mal-kompetituri.

Sadanittant, is-Segretarju Parlamentari Roderick Galdes informa lill-ministri dwar il-konsegwenzi tal-Avian Flu u dwar l-eżitu tal-40 konferenza tad-Direttori tal-Aġenziji tal-Pagamenti.





# ŻJARAT GĦALL-ISKEJJEL FI “ĠNIEN IL-PJANTI MALTIN”

Id-Direttorat għas-Saħħa tal-Pjanti taħt id-Dipartiment għar-Regolazzjoni Veterinarja u s-Saħħa tal-Pjanti kontinwament jahdem fuq proġetti relatati mal-konservazzjoni ta' pjanti lokali ta' importanza ġenetika. Fil-fatt, ftit tax-xhur ilu, propju f'Mejju 2016, is-Segretarju Parlamentari għall-Biedja, Sajd u Drittijiet tal-Annimali inawgura l-ġnien botaniku bl-isem ta' "Ġnien il-Pjanti Maltin" li jinkludi Ċentru għall-Viżitaturi li fih sala għall-konferenzi, kamra għall-medja, uffiċini ġodda, u laboratorju għall-it-testjar taż-żerriegħa. Sar ukoll l-immodernizzar tal-laboratorji eżistenti għad-Dijanjozi u Kontrolli, illi ġew iffirnanzjati taħt il-programm tal-Iżvilupp Rurali bil-proġett imsejjaħ 'L-Istudju u l-Konservazzjoni Sostenibbli ta' Varjetajiet ta' Pjanti Lokali".

Bħala kontinwazzjoni u estensjoni ta' dan il-proġett, id-Direttorat għas-Saħħa tal-Pjanti b'kollaborazzjoni mal-Ministeru tal-Edukazzjoni u x-Xogħol qiegħed jorganizza żjarat edukattivi bbażati fuq programmi xjentifiċi fil-konservazzjoni u l-użu sostenibbli tal-varjetajiet lokali ta' pjanti, kif ukoll jiġi ffaċilitat l-aċċess għat-teknoloġija u l-għarfien fuq dan is-suġġett.

Mal-wasla tagħhom, l-istudenti jintlaqgħu fi "Ġnien il-Pjanti Maltin" mill-"Gran Mastru" Antoine de Paule (1623-1636) li kien il-persuna li fl-1625 xtara l-art fejn illum jinsabu l-laboratorji, is-serer, il-ġnien u l-uffiċini tad-Direttorat għas-Saħħa tal-Pjanti. Hawnhekk jingħataw informazzjoni dwar l-użu ta' dan is-sit minn żmien il-Gran Mastri, għall-era tal-Ingliżi, sal-lum. Wara dan, l-istudenti jiġu mhegġa sabiex jipparteċipaw fil-programm illi jkun ġie ppreparat għalihom.

Il-programmi segwiti waqt dawn iż-żjarat huma bbażati fuq l-abilità u l-etajiet tal-istudenti, inkluż programmi speċifiċi għall-istudenti bi bżonnijiet speċjali.

Il-messaġġ lil dawn l-istudenti qiegħed jitwassal permezz ta' loġħob edukattiv, taħriġ, kif ukoll dimostrazzjoni tal-proċeduri li jiġu segwiti biex jiġu kkonserwati l-varjetajiet lokali tal-pjanti. Matul iż-żjara, b'mod interattiv, l-istudenti:

**JINGĦATAW SPJEGAZZJONI DWAR L-IRWOLIJIET DIFFERENTI U S-SERVIZZI OFFRUTI MID-DIRETTORAT;**

**JINGĦATAW INFORMAZZJONI DWAR IL-PJANTI INDIĠENI U ENDEMIĊI LI JINSABU FI "ĠNIEN IL-PJANTI MALTIN";**

**JIEĦDU SEHEM F'SEZZJONI PRATTIKA FEJN JINGĦATAW INFORMAZZJONI DWAR KIF JISTGĦU JKABBRU PJANTI JEW HXEJJEX BILLI JUŻAW MATERJAL RIĊIKLAT U METODI SOSTENIBBLI.**

Din l-istedina hija estiża wkoll għal entitajiet illi jorganizzaw attivitajiet għat-tfal inkluż Kunsilli Lokali. L-istudenti jingħataw tifikira tal-okkażjoni li jkunu ppreparaw huma stess waqt is-sezzjoni Prattika.

Għal iktar informazzjoni, wieħed jista' jikkuntattja lil dan id-Direttorat fuq Freephone 80072310, in-numru tat-telefown 229926535, jew permezz tal-indirizz elettroniku: [plant.health@gov.mt](mailto:plant.health@gov.mt).



# IL-PROGRAMM TAL-IZVILUPP RURALI GĦAL MALTA 2014-2020

Kif semmejna fl-aħħar ħarġa ta' Nisġet Artna, fil-bidu tas-sena 2017 ġew, u se jiġu, mnedija numru ta' miżuri mill-Programm tal-Iżvilupp Rurali għal Malta 2014-2020. Hawn taħt se nagħtu ħarsa lejn it-tip t'għajnuna finanzjarja li joffru dawn il-miżuri, u x'għandu jagħmel kull min hu interessat u eliġibbli biex japplika.

## GĦAJNUNA GĦALL-INVESTIMENTI (MIŻURA 4)

Fl-aħħar ħarġa semmejna kif is-sottomiżura 4.1, li tipprowdi għajnuna finanzjarja lill-bdiewa u r-raħhala sabiex jinvestu fl-irziezet tagħhom, kienet se titnieda fil-bidu tas-sena 2017. Fil-fatt is-sejha għall-applikazzjonijiet taħt din il-miżura fetthet fil-11 ta' Jannar 2017.

Għalhekk kull min hu interessat sabiex jibbenefika minn għajnuna li tkopri spejjeż relatati ma' investimenti fuq ir-razzett, għandu l-opportunità li jissottometti applikazzjoni kull nhar ta' Tnejn jew Ħamis il-Front Office tal-Aġenzija għall-Pagamenti Agrikoli u Rurali (ARPA), li jinsab ġewwa l-Pitkalija. Min jgħix Għawdex jista' jissottometti l-applikazzjoni tiegħu fl-uffiċċju li jinsab ir-Razzett Sperimentali tal-Gvern, ix-Xewkija.

Fix-xhur li ġejjin huwa mistenni li jiġu mnedija żewġ miżuri oħra, li huma l-Miżura 4.2 li tagħti għajnuna għal investimenti li jikkoncernaw l-ipproċessar, il-kummerċjalizzazzjoni u l-iżvilupp ta' prodotti agrikoli, u l-Miżura 4.3 li tagħti għajnuna għal investimenti fl-infrastruttura marbuta mal-iżvilupp, il-modernizzazzjoni jew l-adattament tal-agrikoltura.

Is-sejha għall-applikazzjonijiet taħt il-Miżura 4.3 fetthet fi Frar, u l-applikanti eliġibbli huma entitajiet li jagħmlu xogħol illi għandu x'jaqsam mal-kostruzzjoni jew mat-titjib fit-toroq t'aċċess għall-irziezet. Madankollu, il-bdiewa se jkunu l-benefiċjarji finali ta' din il-miżura għaliex l-allokazzjoni finanzjarja ta' għaxar miljun ewro se tintuża sabiex tiffinanzja proġetti li jikkoncernaw il-kostruzzjoni u t-titjib ta' toroq f'Malta u Għawdex illi jagħtu aċċess għall-azjendi agrikoli tal-bdiewa tagħna.

## GĦAJNUNA GĦALL-IZVILUPP TAR-RAZZETT U TAN-NEGOZJU AGRIKOLU

Fil-bidu ta' Marzu 2017 bdew jintlaqgħu applikazzjonijiet taħt il-Miżura 6.1, li toffri għajnuna lill-bdiewa żgħażaġħ sabiex iniedu negozju ġdid. B'hekk din il-miżura se sservi ta' incentivi għall-bdiewa taħt l-40 sena li jixtiequ jidhlu fis-settur u jniedu u jiżviluppaw in-negozji agrikoli tagħhom. Permezz ta' dan, is-settur se jkun jista' jibbenefika minn firxa ta' ideat godda u innovattivi, filwaqt illi jkun hemm tiġdid ta' settur li huwa meqjus bhala wiehed li qed 'jixjeh'.

Din il-miżura se tagħti għajnuna sa massimu ta' 70,000 ewro għal kull negozju ġdid, li se jkunu marbutin mat-twertiq tal-miri u l-għanijiet elenkati fil-pjan ta' negozju li għandu jiġi sottomess bhala parti mill-applikazzjoni għall-għajnuna. Il-baġit totali taħt din il-miżura huwa ta' l fuq minn erba' miljun ewro.

## AKTAR INFORMAZZJONI

Matul is-sena 2017, huwa mistenni li jiġu mnedija l-biċċa l-kbira tal-miżuri disponibbli taħt il-Programm tal-Iżvilupp Rurali għal Malta 2014-2020. Għal aktar informazzjoni dwar il-miżuri msemmija hawn fuq, u l-miżuri l-oħra li joffri l-Programm, billi jikkonsulta l-Programm tal-Iżvilupp Rurali għal Malta 2014-2020, jew il-linji gwida rilevanti li se jiġu ppubblikati fuq is-sit tal-Awtorità ta' Ġestjoni malli jinfethu s-sejhiet rilevanti: <http://eufunds.gov.mt/>

Barra minn hekk, wiehed jista' wkoll iżur jew iċempel il-Front Office fuq 2292 6148 (Malta) jew 2215 6974 (Għawdex).

*Dan l-artiklu nkteb minn Malcolm Vassallo Senior Manager Agriculture & Rural Payments - EU Internal & External communication.*



# IL-CROSS COMPLIANCE

Il-Cross Compliance huma sett ta' regoli bażiċi li jridu jiġu osservati biex wiehed jithallas kemm mill-pagamenti diretti, kif ukoll minn ċerti pagamenti taħt il-Programm għall-Iżvilupp Rurali. F'din il-ħarġa se nagħtu ħarsa ġenerali lejn il-cross compliance u l-obbligi li jġib miegħu.

Wiehed mill-għanijiet ewlenin tal-pagamenti diretti huwa li jikkompensaw lill-bdiewa u lir-raġġala talli qed iħarsu r-re-sponsabilitajiet tagħhom fil-qasam agrikolu, b'mod partikolari f'dak li huwa:

## IL-HARSIEN TAL-AMBJENT;

## IS-SARHA TAL-PJANTI U TAL-KONSUMATUR;

Għaldaqstant bdiewa u raġġala li jirċievu din l-għajjnuna, huma mistennija li jagħtu s-sehem tagħhom billi jħarsu l-obbligi msemmija fir-Regolamenti Ewropej tal-Cross Compliance, regolamenti li dahlu fis-seħħ f'Malta fis-sena 2005.

Dawn ir-regolamenti jikkonċernaw numru ta' oqsma differenti u jitqassmu f'dawk li jissejġu SMRs (Rekwiziti Statutorji ta' Gestiġni) li jirriflettu l-liġijiet li għandhom

## IŻ-ŻAMMA TAR-RABA F'KUNDIZZJONI TAJBA;

## IL-PUBBLIKU ĠENERALI.

jiġu mħarsa. Flimkien ma' dawn hemm stabbiliti wkoll in-normi u l-istandards tal-'GAEC', illi tfisser kundizzjoni agrikola u ambjentali tajba, jew fi kliem ieħor kundizzjonijiet ta' biedja għaqlija.

Hawn taħt se nagħtu ħarsa lejn il-varji SMRs u l-GAEC bil-għan illi nifhmu aħjar x'inhu l-iskop individwali tagħhom:

SMR 1	UŻU TA' FERTILIZZANTI; PROTEZZJONI TAL-ILMA MINN NITRATI EĊCESSIVI APPLIKATI FIL-ĦAMRIJA
SMR 2	PROTEZZJONI TAL-GĦASAFAR SELVAĠĠI
SMR 3	HARSIEN U PROTEZZJONI TAL-ABITAT
SMR 4	IĠJENE FIR-RAZZETT
SMR 5	UŻU TA' ORMONI FIT-TROBBIJA TAL-ANNIMALI

## IDENTIFIKAZZJONI U REĠISTRAZZJONI TAL-ANNIMALI

SMR 6	TIKKONĊERNA L-MAJJALI
SMR 7	TIKKONĊERNA L-BOVINI
SMR 8	TIKKONĊERNA L-MOGHOŻ U N-NAĠĦAĠ

SMR 9

KONTROLL TAL-MARD TAL-ANNIMALI

SMR 10

PRODOTTI GHALL-PROTEZZJONI TAL-PJANTI

SMR 11

IL-HARSIEN TAL-GHOĠĠIELA

SMR 12

IL-HARSIEN TAL-MAJJALI

SMR 13

IL-HARSIEN TAL-ANNIMALI



### KUNDIZZJONIJIET AGRIKOLI U AMBJENTALI TAJBIN

Il-GAEC tapplika għal kull min jaħdem ir-raba u sservi biex il-bidwi juża sistemi ta' biedja tajba u li ma jagħmlux hsara lill-ambjent:

- 1 - Stabbiliment ta' strixxi ta' lqugħ matul il-korsi tal-ilma.
- 2 - Fejn l-użu tal-ilma għat-tisqija għandu bżonn l-awtorizzazzjoni, dan għandu jkun konformi mal-proċeduri uffiċjali.
- 3 - Protezzjoni tal-ilma tal-pjan minn tniġġis dirett u miżuri biex jipprevjenu tniġġis indirett tal-ilma tal-pjan minn sustanzi perikolużi li jissaffew mill-ħamrija.
- 4 - Kopertura minima tal-ħamrija.
- 5 - Immaniġjar minimu tal-art illi jirrifletti l-kundizzjonijiet speċifiċi biex tillimita t-telf ta' ħamrija.

6 - Il-bdiewa għandhom l-obbligu li jużaw prattiċi għaqlin biex iżommu livell tajjeb ta' materjal organiku fir-raba saqwi. Il-limitu ta' karbonju organiku (OC) preżenti fil-ħamrija għandu jkun dak ta' 2%. Dan ma japplikax għal raba bi prodotti permanenti, serer, merghat u raba baġhli.

7 - Żamma tal-karatteristiċi tal-pajsaġġ, inkluż fejn xieraq, sisien tal-ħaxix, arbuxelli, għadajjar, gandoti, siġar f'ringiela, gruppi ta' siġar jew siġar singulari, għub tal-għelieqi u mtarrġin, tinkludi projbizzjoni ta' qtugħ ta' siġar jew arbuxelli matul l-istaġun tan-namra tal-għasafar u t-trobbija tagħhom filwaqt illi miżuri li jikkontrollaw speċi ta' pjanti invażivi għandhom jiġu addottati.

Jekk wieħed jixtieq aktar informazzjoni jista' jżur is-sit elettroniku tal-Aġenzija għall-Pagamenti Agrikoli Rurali (ARPA) <https://agriculturecms.gov.mt/en/arpa/Pages/GAECandCrossCompliance.aspx> jew jikkuntattja l-Front Office fuq 2292 6148 (Malta) jew 2215 6974.



## JIBDEW JITQASSMU 50,000 EWRO MILL-ANIMAL WELFARE FUND

Fix-xahar ta' Jannar, l-Onorevoli Roderick Galdes laqqa' fl-uffiċċju tiegħu tmien għaqdjet mhux governattivi u santwarji tal-annimali. Is-Segretarju Parlamentari ipprezenta lil dawn l-għaqdjet għotjiet finanzjarji, bit-total iħāħħaq il-50,000 ewro.

It-tmien għaqdjet li bbenefikaw minn dan il-fond huma:

CSAF  
AAA  
ISLAND SANCTUARY ASSOCIATION  
ANIMAL GUARDIANS MALTA

CATS AND DOGS SHELTER  
STRAY ANIMALS SUPPORT GROUP  
GOZO SPCA  
NATIONAL CAT SOCIETY

Dawn il-fondi ser ikunu qegħdin jintużaw sabiex inkomplu ngħinu lill-annimali, u sabiex dawn l-entitajiet ikunu jistgħu jwettqu proġetti godda. Fil-fatt, il-proġetti u l-inizjattivi magħżula jinkludu:

PROVVISTA TA' IKEL;  
TRASPORT TAL-ANNIMALI;

MEDIĊINI U TRATTAMENTI VETERINARJI OĦRA; TISWIJA TA' QTATES TAT-TRIQ.  
GAGĠĠ U MANUTENZJONI FIS-SANTWARJI;

Is-Segretarju Parlamentari għad-Drittijiet tal-Annimali, Roderick Galdes, faħħar il-hidma ta' dawn l-għaqdjet filwaqt illi saħaq li bis-saħħa ta' dan il-fond ser ikun possibbli li jittaffew ftit mill-ispejjeż li jħabbtu wiċċhom magħhom dawn l-entitajiet.

# XITWA FUQ TLETT ISJUF

Din ix-xitwa kienet mistennija ferm. Dan minħabba li s-sena li għaddiet esperjenzajna fenomenu li kien ilu ma jseħħ madwar sebghin sena, fejn xita f'xitwa sħiħa kważi ma kellna xejn. Dan wassal għal nixfa kbira, tant illi anke xi sigar bdew imutu. Għalhekk, l-ewwel ġurnata ta' xita li kellna f'Novembru, fejn niżlu aktar minn 60 millimetru ta' xita rxiex, kienet bħal manna li waqgħet mis-sema għall-biedja u l-kampanja ingenerali.

Għalkemm illum il-ġurnata kull bidwi huwa attrezzat b'sistemi ta' tisqija moderni u effiċjenti, u għandna spejjer tal-ilma kważi f'kull rokna ta' Malta, il-biedja batiet ħafna u anke l-prodotti tal-biedja naqsu sew lejn l-aħħar tas-Sajf. Frott kważi ma kellna xejn anke minħabba l-fatt illi t-temperatura ma niżlitx kemm suppost matul ix-xitwa l-oħra.

Ix-xita matul ix-xitwa ta' din is-sena kompliet b'mod kostanti, u sa nofs Frar niżlet madwar 330 millimetru ta' xita. Dan l-ammont xorta ma jlaħħaqx mal-medja ta' 500 millimetru ta' xita li tinżel f'Malta matul sena sħiħa. Iżda peress illi x-xita kollha li niżlet għamlet bil-galbu, il-ħaxix u l-uċuħ tar-raba' faru bil-ġmiel. Il-ħaxix selvaġġ u l-qmugh fir-raba' jidher aħdar u sfurzat. Dan x'aktarx ġej mil-fatt li fin-nuqqas ta' ħaxix li kellna s-sena l-oħra, is-sustanzi fil-ħamrija akkumulaw, ir-raba' straħ u qed iservu għall-ħaxix u l-qmugh ta' din is-sena.

Fil-bidu ta' Frar għamlet xita biżżejjed biex ħafna raba' xxabba' u l-ilma beda jaħleb minn fuq il-blat. Uhud mill-bjar li jimtlew bl-ilma tax-xaba' mtlew ukoll, u l-wied mexa ġmielu. F'Jannar, għalkemm kellna inqas xita, kien xahar ikkaratterizzat minn kesħa xxoqq il-għadam illi serviet tajjeb ħafna għas-sigar tal-frott.

Fir-Rebbiegħa jonqosna biss ftit xita, u li kieku tagħmel hrug Marzu dħul April tassew tkun tiswa karru deheb fin għax ikollna xitwa u annata tajba ħafna għall-biedja Maltija.

# GĦERF ĠENSNA

*Christopher Bonnici*

Is-Sliem f'dan wiehed mill-erba' staġuni tas-sena. Kemm hi sabiħa l-varjetà hux? Daqqa sħana, daqqa ksieħ, kultant ix-xemx, kultant ir-riħ; u xi naqra xita ma tonqosx. Din is-sena kienet isbaħ minn ta' qabilha fejn tidħol xita. Insomma, kollox bżonjuż, u kollox - jekk idum iktar minn kemm mistenni - idejjaqna u nib-dew nittamaw illi l-ajru jibda jaqleb xi ftit għall-istaġun illi jkun imiss.

Issa li t-temp beda jderri xi ftit u għalhekk tibda tiżdied xi ftit is-sħana, xorta għadna nistennew xi mal-tempata bir-ragħad u s-sajjetti, speċjalment minħabba li t-temp ikun għadu ftit inċert. Missirijietna jgħid-ulna li:

## **SAL-HĠEJJEGĠ, LA TBIDDILX HWEJJEGĠ.**

Il-festa tal-hġejjegĠ taħbat nhar l-24 ta' Ġunju, propju fil-bidu tas-sajf u hija l-festa tat-Twelid ta' San Ġwann il-Battista. Niftakru x-xitwa sħuna li kellna s-sena l-oħra... kien hawn min sejjaħ is-sajf illi għadda bħala "sajf wara żewġt'isjuf", madankollu dlonk ftakart fit-twemmin tal-hġejjegĠ minħabba li dakinhar, li s-sena l-oħra ħabat il-Ġimgħa, il-gzejjer Maltin intlaqtu minn maltempata kbira li ħalliet bosta ħsarat ukoll. Kemm kienu għaqlin hux? Mhux ta' b'xejn illi ma kinux jafdaw sakemm is-sajf ikun żgur illi beda sew.

Meta nirreferu għall-kelma "hwejjegĠ" ma jfissirx biss għall-ilbies illi nxiddu imma anke għad-drawwiet tagħna. L-istess il-kelma "hġejjegĠ". Jekk qegħdin ninnutaw, iż-żewġ kelmiet jirrimaw (jaqblu) flimkien, u għalhekk il-kelma "hġejjegĠ" tinsab hemm biex tirrima ma' "hwejjegĠ" u viċi-versa. Illum drajna li sa dakinhar, it-temp ikun qaleb sew u nkunu ilna nnaqqsu bil-mod il-mod il-volum ta' hwejjegĠ sabiex ma nħossux sħana żejda.

Generalment, xi maltempata tibda b'riħ kiesaħ u xi beraq mill-bogħod illi dejjem joqrob, sakemm jibda jinstema' t-tkarwit tar-ragħad. Aktar ma jgħaddi l-ħin, tibda dieħla x-xita, għax kif jgħidulna tant tajjeb ta' qabilna:

## **WARA L-BERAQ JIĠI L-MERAQ**

Bħalissa nistennew xi maltempata bil-beraq u r-ragħad ukoll minħabba li t-temp ikun għadu qed jistabilixxi lilu nnifsu wara x-xitwa. Nismagħhom jgħidu li l-aġar żmien għall-maltempati bir-ragħad huwa bejn Settembru u Novembru, meta t-temp ikun qed jaqleb għax-xitwa, u bejn Marzu u Mejju meta jkun qed jaqleb għas-sajf. Dan minħabba li l-arja sħuna u kiesha jiltaqgħu flimkien u jipproduċu instabbiltà, u b'hekk jinħolqu s-sajjetti.

U ladarba semmejna r-riħ, tajjeb illi niftakru li:

## **RIH FUQ ITAJJAR L-GĦAKUR**

Il-kelma "għakur" hija kelma Semitika jiġifieri ġejja mill-Għarbi. Illum, minflokha nużaw il-kelma "umdità". Meta nirreferu għar-"Riħ Fuq" inkunu qegħdin insemmu riħ illi ovvjament jonfoħ min-naħa ta' fuq ta' Malta, ngħidu aħna t-Tramuntana u l-Majjistral; riħ illi jkun kiesaħ iktar minn dak illi jonfoħ fuqna min-naħa tal-Kontinent Afrikan. B'hekk, ir-riħ li jkun ġej minn fuq l-Ewropa jingħad illi jtajjar l-għomma, l-għakur, l-umdità li joħloq it-temp illi jiġi permezz tar-Riħ Isfel.

U biex nagħlqu:

## **JEKK THARES LEJN IL-QAMAR U TMISS IL-FLUS, MATUL GĦOMROK DEJEM TBUS**

Min jaf kemm hawn min jekk qed jaqra din ir-rokna meta tkun diġà niżlet ix-xemx qed iħares lejn il-qamar u jmiss il-flus bħalissa! Dan ifakkarni fil-qawl l-ieħor: bla flus la tghannaq u lanqas tbus. F'dan il-proverbju, il-"qamar" huwa mogħti konnotazzjoni ta' risq, u għalhekk, min iħares lejn ikollu xorti tajba, għax jagħmel għomru kollu jgawdi mill-flus u r-risq tajjeb tal-imħabba, illi f'dan il-qawl donnu li xi haġa sentimentali tista' tinx tara minn dak li huwa finanzjarju.

Intant, għal din id-darba nieqaf hawn u filwaqt illi nsellem lilkom il-qarrejja kollha, nawguralkom minn qalbi l-isbaħ xewqat għall-Għid it-Tajjeb!

